



[www.oljan.fo](http://www.oljan.fo)

Jan Müller

27 - 09 - 2012

## VMF - Gongdin fer at venda

Hóast tíðirnar ikki eru tær bestu, og nógv hava brent seg av fíggjarkreppuni, so meta vit framhaldandi, at tað er neyðugt at vísa á, at virðisbrævahandil er ein móguleiki. Og vit trúgva eisini, at tað fer at venda í framtíðini tað vísir søgan og tí er tað alla tíðina neyðugt hjá VMF at gera uppmerksemi uppá virðisbrævahandil sum ein móguleika sigur Malan Johansen frá Virðisbrævamarknaðinum. Væleydnað Seinastu árinu hevur Virðisbrævamarknaður Føroya javnan skipað fyri kunnandi tiltøkum, har stjórnarnir í teimum 5 føroysku fyrirkunum, sum eru skrásettar á virðisbrævamarknaðum, hava greitt frá roknskapi, verandi og framtíðar virkseminum. Nú um dagarnar varð slíkt tiltak hildið í Løkshøll í Runavík fyri fyrstu ferð, har stjórnarnir fyri Bank Nordik, Janus Petersen, Atlantic Airways, Magni Arge, Faroe Petroleum, Nils Sørensen, Atlantic Petroleum, Ben Arabo og fyri Bakkafrost, Regin Jacobsen greiddu frá. Tiltakið í Løkshøll var væleydnað. Omanfyri 50 fólk høvdu leitað sær í høllina, og skulu vit taka orðini hjá Malan Johansen, ráðgeva hjá Virðisbrævamarknaðinum fyri fult, so blíva stjórnarnir betri og betri til at greiða frá sínum fyrirkunum og tess virkseminum. Nógvir spurningar vóru eisini frá áhoyrarunum og er tað nettupp eitt av høvuðsendamálunum við hesum tiltakinum, at íleggjararnir sleppa til orðanna. Malan Johansen sigur, at tey hava valt at hava hesi tiltøk, tí tey meta, at tað er neyðugt at varðveita áhugan fyri partabrævahandlum. Virðisbrævahandil er eitt alternativ og eitt neyðugt alternativ á kapitalmarknaðinum. Eitt alternativt produkt til innlán hjá íleggjarunum og eitt alternativ til fígging hjá virkjum. Ein vælvirkandi kapitalmarknaður eigur at hava fjølbroytni, so kapitalur kann flyta seg so gott sum móguligt. Hóast tíðirnar ikki eru tær bestu, og nógv hava brent seg av fíggjarkreppuni, so meta vit framhaldandi, at tað er neyðugt at vísa á, at hetta er ein móguleiki.

Og vit trúgva eisini, at tað fer at venda í framtíðini tað vísir søgan og tí er tað alla tíðina neyðugt hjá VMF at gera uppmerksemi uppá virðisbrævahandil sum ein móguleika. Íleggjaratiltøkini 2 um árið er eitt slag av tiltaki til at røkka hesum endamáli. Vit royna eisini at fyriskipa onnur tiltøk eftir førimuni. Eitt nú skeið í at gera íløgur hjá smáum íleggjarum og evnisdag fyri fjølmiðlar ol. Myndirnar frá tiltakinum í Løgshøll hevur Adrian Dalsa tikið.